



ፍኖተ ዴሞክራሲ የኢትዮጵያ አንድነት ድምጽ Finote Democracy Voice of Ethiopian Unity

Efdpu@aol.com

www.Finote.org

በፍኖተ ዴሞክራሲ የኢትዮጵያ አንድነት ድምፅ ራዲዮ
በመጋቢት 20 ቀን 2010 ዓም የተላለፈ ሐተታ

የአካለ ስንኩል አሽከር ተገንብሶ ይራመዳል

አንድ የድኩማን አሽከር የሆነ ሰው፤ ተገንብሶ መራመዱን የተመለከቱ ሌሎች ሰዎች ፤ ይኸንን ርምጃ ምን እንዳስመረጠው ቢጠይቁት፤ "ጌቶቻን ቀና ብየ ለማየት ነው።" ብሎ መለሰላቸው ይባላል ። አካለ ስንኩል ከመሆን ይበልጥ የሚታዘንለት፤ የአዕምሮ ድኩማን ሰው እንደሆነ ፤ የሥነ አዕምሮ ጠበብት ይስማሙበታል ። ከጌታው የአካለ ስንኩልን ይልቅ፤ የእርሱ የአዕምሮ ደካማነት በእጅጉ ያሳዝናል። ይኸ ሰው፤ ለመኖር ሲል አገንብሶ በመሄዱ ስብዕናውን ተዝብት ውስጥ ጥሎታል ። የአዕምሮ ደካማነት ፤ እንደ አካለ ህመምተኛነት በቀላሉ ፈውስ የማይገኝለት ይሆን ይሆናል ። ተፈውሷል ሊባለለት ቢሞክርም እንኳ፤ በተሟላ መልኩም ሆነ በአስተማማኝ ደረጃ ሙሉ ጤንነቱ ለመመለሱ ማረጋገጫ መስጠት አይቻልም ። ምናልባት ጊዜና ቦታ እየጠበቀ የወፈቶተኛነት ባሕርይን ማንፀባረቁን አይተውም ይሆናል ። በሀገር ጥላቻ ልክፍት የተበከለም እንዲሁ ነው። ብክለቱ ለሀገር ለወገን ሳይተርፍ መወገድ አለበት ። በጊዜ ካልተወገደ ደግሞ ከመቆየቱ ብዛት፤ የገንገውን ከይሲ ጠላት በኋላ ማስወገድ ቀላል አይሆንም።

ዛሬ ሀገራችንን የሚገዟት ወያኔዎችና አገልጋዮቻቸው በዘር በሽታ የተበከሉ በመሆናቸው፤ ኢትዮጵያን ፤ በጥላቻ ዐይን ከማየት በስተቀር ፤ በጎ ባሕርይ ሊይሳዩ አይችሉም። በዚህ ምክንያት አላስፈላጊ ጦርነት ውስጥ ገብተዋል። አሽከሮቻቸው ሳይቀሩ አገንብሰው እንዲሄዱ የተገደዱበት ምክንያት፤ የራሳቸው ኅሊና ተገዥ ለመሆን ባለመቻላቸው ነው። የራስ ኅሊና ተገዥ ሳይኮን ፤ ሀገርን ያክል ግዙፍ ነገር መግዛት የሚቻል አይሆንም። የራስ ኅሊና ተገዥነትን ማረጋገጥ መቻል ፤ የሀገር መሪ ለመሆን ከሚያስችሉ ባህርያት አንዱ ነው።

የወቅቱ ባለሥልጣናት ነን የሚሉ ግለሰቦች፤ ቀና ብሎ መመልከት የሚያስችላቸው ስብዕና ስለሚደላቸው ፤ ከሕዝብ ጋር እሳትና ገለባ ሆነዋል። እሳትና ጭድ አጥፊና ጠፊ እንጅ፤ ተስማምቶ መኖር አይቻላቸውም። ዛሬ የኢትዮጵያ ሕዝብ ትግል እሳት፤ ወያኔዎቹ ጭድ ሆነው በመጥፋት ሂደት ላይ ይገኛሉ። ወያኔ ካልጠፋ ሀገር ሠላም አታገኝም። የሀገርን ጥፋት ለማስቀረት የሚቻለው፤ ሀገር፤ አስተዋይ ህሊና ያላቸውን መሪዎች ማፍራት ስትጀምር ነው።

ለችግራችን መፍተሃዎች ሊገኙላቸው ከላስቻሉን ምክንያቶች አንዱ፤ የችግሩ መፍተሃዎች ናቸው ተብለው የሚቀርቡት ዘዴዎች ሁሉ መፍተሃ ለማስገኘት ብቃት ስለሌላቸው ነው። በዚህ የተነሳ፤ ከወያኔ ጋር በመሆን መፍተሃ እንፈልግ ወደሚል አመለካከት እየተሄደ ነው። ይኸ ደግሞ፤ " የጨነቀው እርጉዝ ያገባል ። " እንደተባለው፤ መፍተሃን አይወልድም።

መፍተሃ ባለማግኘታችን ፤ " ምላጭ ቢያብጥ፤ በምን ይበጡ ? ፤ ወሃ ቢያንቅ በምን ይውጡ ? " በሚል ቅንቆቅልሽ ውስጥ ገብታ የምትገኝ ሀገር ነዋሪዎች ሆነን ቀርተናል ። ህመምተኛው፤ ታማሚው ብቻ ሳይሆን፤ መዳሀኒቱም ጭምር እራሱ ህመምተኛ ከሆነ፤ ማን ፈዋሽ ? ማንስ ተፈዋሽ ? ሊሆን ይችላል ? ምላጩ ካበጠ፤ ማን ይበጠዋል ! ወሀው ካነቅስ፤ በምን ይዋጣል ! የችግሩን መፍቻ ያመጣል የተባለው መሳሪያ ፤ ራሱ ችግር ላይ ከወደቀ፤ የራሱን ችግር ለመፍታት ቁመና ስለማይኖረው፤ የሌላውን ችግር የፍታል ተብሎ አይታሰብም። የሀገራችን ወቅታዊው ሁኔታ ይኸንን ክስተት የሚያንፀባርቅ ሆኗል ።

"ለማን ሲያጣ ተሳድቦ እንደሚሄድ " ሁሉ " የወቅቱ ገዥዎችም ሥልጣናቸውን ሲያጡ የሀገሪቱን ሀብትና ንብረት አወዳድመው ከመሄድ በስተቀር ሌላ ምርጫ አይታያቸውም። የሀገሪቱ መሠረታዊ ችግር ፈጣሪዎች መሆናቸው እየታወቀ ፤ከወያኔዎቹ ጋር መደራደር መፍተሃ ያመጣል ብለው የሚመኙ ቡድኖች መኖራቸውን ሲገነዘብ፤ የኢትዮጵያ ሕዝብ የሀገሩን ችግር ሊፈታ የሚችለው እርሱ እራሱ ብቻ መሆኑን ካመነበት ውሎ አድሯል።

ወያኔዎቹ ፤አቅማቸው የሚፈቅድላቸውን ብቻ የሚያስቡ እንደመሆናቸው ፤ " ኢትዮጵያ የአንድ መቶ ዐመት ዕድሜ ያላት ሀገር ነች " የሚለውን ለማጣጣም በሚመስል መልኩ፤ ዛሬ፤ አንድ መቶ የፖለቲካ ድርጅቶች የተከለከሉባት ሀገር ሆናለች። መደራጀት በራሱ ክፋት ነው ለማለት የማያስችለው፤ ኅብረትሰብ፤ በፈለገው መልክ መደራጀቱ የዴሞክራሲ መብቱ ስለሆነ ነው። ቢሆንም፤ ከብዛት ጥራት ካልተገኘ፤ " የዝምብ መጥራቀም ወስከንቢያን አይከፍትም ። " ወደሚለው ይትብሃል ሕዝቡ እንዲሄድ ይገደዳል። ጥራት ኖሮት፤ በጥራት የሚያምን ድርጅት ካለ፤/ ቢኖር፤ በጥራት የታጀበ ጥራት ያለው መፍተሃ ማምጣት የሚቻለው አይሆንም ነበር። እስካሁን ድረስ ግን ጥራት ያለው ሥራ መከናወኑን ለመገንዘብ የኢትዮጵያ ሕዝብ አልታደለም።

ምናልባት፤ "የወጥ ሰሪዎች መብዛት ፤ የምግብን ጣዕም ደረጃ ዝቅ ከማደርጉም በተጨማሪ፤ የአሳላፊዎች ብዛት ድግሱን ለማበላሸት የራሱ አስተዋፃኦ ይኖረዋል እንደሚባለው ሁሉ፤ ለአንድ ሀገር ፤ የፖለቲካ ድርጅቶች ከሚገባው በላይ መብዛት፤ በሀገራችን ፖለቲካ አግማስ ላይ ያን ያኅል አሉታዊ አስተጋብኦ አይኖረውም ማለት አይቻልም።

የወቅቱን ሀገራዊ ፖለቲካ ሁኔታ በቅርብ ለሚከታተል አስተዋይ ተመልካች፤ ሦስት ፍትረያዎች እርስ በእርሳቸው እየተራኩቱ እንደሆኑ መገንዘብ አይቻለውም ። እነርሱም፤

1ኛ. ሀ. ኢሕአዴግ በተሰኘው ስብስብ የተከለከሉት ሦስት ተጠማኝ ድርጅቶች፤ ከወያኔ ባርነት ነፃ ለመውጣት የሚያደርጉት ያልተመጣጠነም ቢሆን፤ ትግል እያደርጉ መምጣታቸው ነው። ወክለነዋል የሚሉትን ሕዝብ ከወያኔ አገዛዝ ለማውጣት እንችላለን ብለው ይመኛሉ። መፍጨራጨው ባልከፋም ነበር ። ነገር ግን እራሳቸው ነፃ ሳይወጡ ብሄራቸውን ነፃ ማውጣት ስለማይሆንላቸው ፤ መጀመሪያ ከወያኔ ባርነት ራሳቸውን ነፃ ያውጡና ፤ ወደ ሕዝቡ ትግል እንዲቀላቀሉ መወሰን አለባቸው። ራሱን ነፃ ያላወጣ ሌላውን ነፃ ሊያወጣ አይችልም ።

ለ. የወያኔ/ ሕወኃት መሪዎች፤ የሕዝቡን ዐመፅ በአግባቡ ለመቋቋም አቅምና ቁመና ስለአነሳቸው፤ በኃይል ብቻ እንመልሰዋልን በሚሉት ቡድኖችና ሌላ መፍትሄ ይፈለግለት ብለው በሚፍጨራጨሩት መካከል የሚደረገው ትግል፤ በአርምም የሚታይ ክስተት አይደለም።

የሕዝቡ ትግል እያየለ በመጣ ቁጥር በወያኔዎቹ ጓዳ ምስቅልቅሉና ውጥንቅጡ እየተበረከተ መሄዱ አይቀሬ ነው። የሁለቱ ጽንፈኞች ፍትሄያ ያተኮረው፤ ያው ዘርዘር በሥልጣናቸው የመቆየቱ ጉዳይ ነው። ማነኛቸውም ቢሆኑ፤ ስለ ሀገሪቱና ሕዝቧ ጉዳይ የተለየ እሳቤ ሊኖራቸው አይችሉም። የትኛው ቡድን የበላይነት እንደሚይዝ ግን በእርግጠኝነት መናገር አይቻልም።

ሕዝባዊው ዐመፅ እየበረታ በመጣ ቁጥር፤ ከላይ የተጠቀሱት ቡድኖች ሀገራዊ ትግሉን ለመቋቋም ከማይችሉበት ደረጃ መድረሳቸው አይቀሬ ነው። በተደጋጋሚ የሚያውጁት አስቸኳይ ጊዜ ዐዋጅ፤ የቱን ያኅል ቢርመሰመስም ፤ በሥልጣን ለመቆየት ዋስትና የሚሰጣቸው አይሆንም። ለሕዝባዊው ትግል መንበርከካቸው ግን አያጠራጥርም። መደምደሚያቸው ወደፊት የሚታይ ይሆናል ።

2ኛ. ዋነኛውና ወሳኙ ትግል ፤ በመላው ሕዝብ በመካሄድ ላይ ያለው ሀገራዊ ዐመጽ ሆኗል ። ይኸ ዐመፅ ወሳኝ ነው። በሀገሪቱ የወደፊት እድል የሚያመጣው መሠረታዊ ለውጥ ስትራቴጂያዊ ነው። የመቶ ሚሊዮን ዜጋና የሀገሪቱን ሁለንተናዊ ሕይወትና ጥቅም በአውንታዊ መልኩ ለመወሰን ብቻኛ ዐቅም ይኖረዋል።

ይኸ ስለተባለ ግን ሁሉም ነገር አልጋ በአልጋ ነው ማለት አይደለም። ብዙ የሚጠበቁና ያልተጠበቁ መሰናከሎች እንደሚገጥሙ ሁሉም በትኩረት ሊመለከተውና ሊከታተለውም ይገባል ። የሀገራችን ጉዳይ ውስብስብነትና ውጥንቅጥነት ፤ በቀላሉ የሚታይ ጉዳይ አይደለም። ያገባኛል የሚለው ባለድርሻ ሁሉ ሙሉ ተሳትፎ ሊያደርግ ይጠበቅበታል። የሁሉም ግብአት መካተት ወሳኝነት አለው። አግላይና ነጣይ ፖለቲካ ለወደፊቱ የሀገራችን መፃኢ ዕድል አሉታዊ ሚና እንዳይኖረው፤ ካሁኑኑ ብርቱ ጥንቃቄ መደረግ ይኖርበታል። ውሃ በቀጠነ እያኮረፉ በሀገራዊው ትግል ላይ ሳናካ ሊፈጥሩ የሚሞክሩት ፀረ አንድነት ኃይሎች ፤ ሀገራዊ ትግሉን ለማሰናከል ምክንያት እንዳያገኙ ማድረግ ተገቢ ነው።

ይኸ ሁሉ እንዳለ ሆኖ፤ የውጭ ኃይሎች በኢትዮጵያ የውስጥና የውጭ ጉዳይ ጣልቃ የመግባታቸው ጉዳይ በአርምም የሚታይ ጉዳይ አይደለም ። ምንም ጊዜ ቢሆን ሀገራችን ከምዕራባውያኑ ጣልቃ ገብነት ነፃ ላትሆን

ትችላለች ብሎ ማሰብ ፤ ጠቃሚ ነው። ለሀገር ስትራቴጂያዊ ጥቅም የሚያስብ ሁሉ፤ የውጭ ጣልቃ መግባት ዐደገኛነትንና የሚያስከትለውንም ጠንቅ ፤ ሁል ጊዜ ጠንቅቆ ማወቅ ይገባዋል ።

ምዕራባውያኑ በአስራ ዘጠኝ መቶ ሰማኒያ አንድ /1981 ዓመተ ምህረት ሎንዶን ውስጥ በሀገራችን ላይ ይከፋቱትን የአጋንንት በረት ዛሬ መዘጋት ተስኟቸዋል። ያ ሎንዶን ላይ የሰደዱት ዐውሬ ይኸው ዛሬ ሀገርችንን እያደማት ይገኛል። በመሆኑም፤ ሀገራችን፤ ነፃነቷንና ማንነቷን ደፍሮ ያስደፈራትን ባላንጋራ ለማስወገድ የሞት - ሽረት ትግል በማድረግ ላይ ትገኛለች ።

አማፀኛውን ሥር ዓት በአመጽ ማሰገድ ስለአለባትም ነው ሕዝቧ ከአጽናፍ እስከ አፅናፍ የተባበረ ዐመፅ ማድረጉን ብቻኛ አማራጭ አድርጎ የተነሳው። የተባበረው ሀገራዊ ትግል ፤ በስቸኳይ ዐዋጅ ሊገታ እንደማይችል የተረጋገጠ ሀቅ ሆኗል። ሠፊዋን ሀገርና ታላቅ ሕዝቧን እንዲህ በቀላል መግዛት እንዳማይቻል ወያኔዎቹ አሁን ገብቷቸዋል ። ያ ማለት ግን ወድደው ሥልጣናቸውን ለመልቀቅ ወስነዋል ማለት አይደለም። ወገባቸው እንጅ ጭቅላታቸው ገና ስለአልተመታ፤ መፍጨርጨራቸው አይቀርም። በመጨረሻው ሰሰዓት ፤ በተባበረው ሕዝባዊ ዐመፅ መወገዳቸው ስለማይቀር፤ የተጀመረው ሕዝባዊ ዐመፅ ተጠናክሮ ከመቀጠል ሌላ አማራጭ የለም።

ከወያኔ ጋር መደራደር ይሻላል የሚባለው አርሲ-ኩርሲ ፤ ትጥቅ አስፈችና አቅጣቻ አሳሳች መሆኑን ተግንዝቦ ሀገራዊ ትግሉ ተጠናክሮ መቀጠል አማራጭ የለውም። ሕዝባዊው ዐመፅ በሚካሄድበት ወቅት ግን የሚከተሉት መሠረታዊና ዘላቂ የሆኑት ጉዳዮች ትኩረት ሊሰጣቸው ይገባል ።፤ እነርሱም-----

1ኛ. ሀገራዊው ትግል አንድነቱን አጠንክሮ መቀጠል አለበት። የአንድነቱ-ሀገራዊው ትግል፤ አሸናፊነት ለነገዋ ኢትዮጵያ ሀገራዊ አንድነት መሠረት ጣይ መሆኑ መዘንጋት የለበትም።

2ኛ. ትግሉ ያነጣጠረው፤ ወያኔን በማስወገድ ላይ በመሆኑ የወያኔ የበላይነት እስኪወገድ ድረስ በጽናት መቀጠል አለበት።

3ኛ ሀ. የትግራይን ሰፊ ህዝብ ከወያኔ ለይቶ ማየት የሁሉም ዜጋ ተግባር ነው። አጥፊውን ከንጹሁ መለየት ከታሪክ ፍርድ ነፃ ያዋጣል።

ለ. መላው የትግራይ ሕዝብ ከቀሪው ወገኑ የኢትዮጵያ ሕዝብ ዐመፅ ጎን ተሰልፎ ፤ ሀገራዊ ትግሉን አብሮ በማካሄድ ድርሻውን መወጣት ይገባዋል።

ኢትዮጵያ ለዘላለም ትኑር !

